

## ಪೇಜ [ಪ್ಯಾಜ]

ಪಂಡರಾಪುರಾಂತು ಏಕಿ ಮ್ಹಾಂತಾರಿ ಬಿಡಾರ ಕರೂನ ಆಶೀಲಿ. ಸಕಾಣೆ ಫೂಡೆ ಬ್ರಾಹ್ಮೀ ಮುಹೂರ್ತಾರಿ ಉಟಾನು ಸುರವೇಕ ಏಕ ಪೇಜ ಶಿಜ್ಜೋನು ಪಾಂಡುರಂಗಾಕ ನೈವೇದ್ಯ ಕರಚೆ ತಿಗೇಲೆ ಏಕ ವೃತ. ಮಾಗ್ಗೀರಿ ಏವನು ತೋಂಡ ಧುವಚೆಂ, ಸ್ನಾನ ಕರಚೆ ಆನೀ ಇತರ ನಿತ್ಯ ವಿಧಿ ಕರಚೆಂ ತಿಗೇಲೆ ಅಭ್ಯಾಸು. ಹೇಂ ಅಶೀ ಬಹುಕಾಲಾ ದಾಕೂನು ಚಲತಾ ಆಶೀಲೆಂ. ದೂರದೂರ ಗಾಂವಾಂತುಲೇನ ಪಂಡರಾಪುರಾಕ ಯೆವಚೆ ಯಾತ್ರಿಕ ತಾತ್ಪವಳಿ ಹ್ಯಾ ಮಾಯ್ಯೆಲೆ ಬಿಡಾರಾಂತು ಆಶ್ರಯ ಘೆತ್ತಾಲೀಂಚಿ. ಘರಾಂ ಆಯಿಲೆ ಅತಿಥೀಂಕ ಮಾಯಿ ಯಥಾನುಶಕ್ತಿ ಯಥಾಯೋಗ್ಯ ಸತ್ಕಾರ ಕರತಾಲಿ.

ಏಕ ದಿವಸು ಏಕ ಮಹಾಬ್ರಾಹ್ಮಣ ಪಂಡಿತು ಹ್ಯಾ ಮಾಯ್ಯೆಲೆ ಬಿಡಾರಾಂತು ಯೇವನು ರಾಬಲೊ. ಫಾಲ್ಲಫಾಲ್ಲೆರಿ ಹೀಣೆ ಪೇಜ ಶಿಜ್ಜೋನು ಪಾಂಡುರಂಗಾಕ ನೈವೇದ್ಯ ಕರಚೆಂ ಬ್ರಾಹ್ಮಣಾನ ಪಳಯಿಲೆ. ತಾಣೆ ತಿಕ್ಕಾ ಸಾಂಗಲೇ ಕೀ ಸ್ನಾನಾದಿ ನಿತ್ಯವಿಧಿ ಕರನಾಶಿ ತಯಾರ ಕೆಲ್ಲೆಲೆ ಅಶುದ್ಧ ವಸ್ತು ದೇವಾಕ ನೈವೇದ್ಯ ಕರಚಾ ನಜ್ಜ. ತಾಜೇ ನಿಮಿತ್ತ ಪುಣ್ಯಾ ಪಶಿ ಪಾಪ ಚಡ ಜಾತ್ತಾ ಮ್ಹಣ. ಸರಳ ಸಾತ್ವಿಕ ಸ್ವಭಾವಾಚೇ ಮಾಯ್ಯೆನ ಕಸಲೇಯಿ ತರ್ಕ ಚರ್ಚಾ ಕರನಾಶಿ ಪಂಡಿತಾಲೆ ಉತ್ತರ ಮಾನ್ಯ ಕೆಲೆ. ಹೆರದಿವಸ ದಾಕೂನ ಸ್ನಾನಾದಿ ನಿತ್ಯವಿಧಿ ಪೂರ್ಣ ಕರೂನ ಪೇಜ ತಯಾರ ಕರೂನ ಪಾಂಡುರಂಗಾಕ ನೈವೇದ್ಯ ದಿವಚೆಂ ಕ್ರಮ ಶುರು ಕೆಲ್ಲೆ. ಥೊಡೆ ದಿವಸಾನ ಪಂಡಿತಾಲೆ ಸ್ವಪ್ನಾಂತು ಪಾಂಡುರಂಗಾನ ಯೇವನು ಸಾಂಗಲೆಂ 'ತೂಂವೆ ಮಾಯ್ಯೆಕ ಶುದ್ಧಾಚರಣ ಶಿಕೋನು ಮಾಕ್ಕಾ ಹಾಂಗಾ ಉಪಾಶಿ ಫಾಲ್ಲಾ. ಆತ್ತಂ ಮಸ್ತ ವೇಳಾನ ತೀ ಪೇಜ ಘೇವನು ಎತ್ತಾ. ತೂಂವೆ ಇತ್ಯಾಕ ಅಶ್ಚಿ ಕೆಲ್ಲೆಂ ? ಮಾಕ್ಕಾ ಭೂಕ ತಡಸನಾ. ಮಾಕ್ಕಾ ರೀತಿ ರಿವಾಜಾ ಪಶಿ ಭಾವ-ಭಕ್ತಿ ಮುಖ್ಯ. ಫುಳ್ಳೆ ಮ್ಹಣಕೇಚಿ ವಗ್ಗೀಚಿ ನೈವೇದ್ಯ ಹಾಡೂಂಕ ತಿಕ್ಕಾ ಸಾಂಗ' ಪಂಡಿತಾಕ ಮಸ್ತ ದುಃಖಿ ಜಾಲ್ಲೆ. ದೇವಾ ಮಾಕ್ಕಾ ಕ್ಷಮ ಕರಿ. ತೂಂ ಭಾವಾಜಾ ಭೂಕೇಲಾ ಖರೆಂ ಮ್ಹೋಣು ವಾಪಾಸ ಪಂಡರಾಪುರಾಕ ಯೇವನು ಮಾಯ್ಯೆಕ ಸ್ವಪ್ನ ವೃತ್ತಾಂತ ಸಾಂಗಲೆ. ತಿಕಾಯಿ ವಿರೋಜಾನ ಸ್ವಪ್ನಾಂತು ಸಾಂಗಿಲಿ ಖಬರ ತೀಣೆ ಪಂಡಿತಾಕ ಸಾಂಗಲೆ. 'ಫೂಡೆ ಹಾಳ್ಳೆ ಮ್ಹಣಕೇಚಿ ವಗ್ಗಿ ಪೇಜ ಹಾಡಿ' ಮ್ಹಣ ದೇವಾನಚಿ ಸಾಂಗಿಲೆ ನಿಮಿತ್ತ ಆಪಣ ಆತ್ತಂ ಮಸ್ತ ವಗ್ಗಿ ಉಟಾನು ಸ್ನಾನಾದಿ ಕರೂನ ಫೂಡೇಚಿ ವೇಳಾರಿ ಪಾಂಡುರಂಗಾಕ ಪೇಜ ಹೊರೂನ ನೈವೇದ್ಯ ಕರತಾ ಆಸ್ಸ ಮ್ಹಣ ಮಾಯ್ಯೆನ ಪಂಡಿತಾಕ ವಿವರಿಸಿಲೆ. 'ಧನ್ಯಗೇ ಮಾಯ್ಯೆ ತೂಂ, ತುಗೆಲೆ ಅಸಲೆ ಮಹಾನ್ ಭಕ್ತಾಲೆ ಸಹವಾಸಾನ ಹಾಂವಯಿ ಧನ್ಯ ಜಾಲ್ಲೊ' ಮ್ಹಣ ಪಂಡಿತಾನ ಮಾಯ್ಯೆಲೆ ಪಾಯ ಧೋರ್ನು ಆಶೀರ್ವಾದ ಘೆತಲೊ. ಕಸಲೇಯಿ ಫಲಾಪೇಕ್ಷಾ ನಾ ಅಶಿ ಭಕ್ತಿ ಕರಚಿ ದೇವಾಕ ಅತ್ಯಂತ ಪ್ರೀತಿ. ತಸ್ಸಲೆ ನಿಷ್ಕಲಂಕ ಭಕ್ತೀನ ದೇವು ವಗ್ಗಿ ಪ್ರಸನ್ನ ಜಾತ್ತಾ. ತಶೀ ಭಕ್ತಿ ಕರಕಾ.